

Ítróttur

Nr. 224 • týsdagur • 25. november 2003 • 77. árgangur • www.sosialurin.fo

Neistin-VÍF 22-22 (9-14):

Kreppan ikki liðug

Vestmenningar tókt-ust leingi stevna beint úr kreppuni, men seinastu góðu lötuna vóru negativu eyð-kennini aftur at siggja

HONDBÓLTUR
Jákup Mørk

VÍF skuldi úr aldudalinum, sum liðið hevur verið í, tá teir vitjaðu Neistan sunnudagin. Eftir eina út av lagi vánaliga byrjan, fingu vestmenningarnir loksins ein sigur, tá teir seinasta vikuskiftið leiktu móti KÍF, og vónin var so tann, at hetta »succes-upplivilsið« kundi lyfta liðið upp á vanligu hæddirnar aftur.

Møguleikin at staðfesta hetta var sunnudagin, tá Neistin tók ímóti, og heilt leingi var eisini líkt til, at tað skuldi eydnast gestunum at rökka setninginum.

Risamunur

Munurin millum liðini var nevnliga stórrur fyri steðgin. Risastóður.

Í verjupartinum hevði væl vaksna VÍF-verjan eitt jarnhart tak um Neistan. Sjálvt annars stóri Birgir Kass tóktist lítil, har hann stóð millum Sámal og Piti, og vanligja so málsólkni Dragisa Stojovic fekk snøgt sagt einki burturúr sínum royndum. Antin stóð blokkurin fyri, ella varð hann í skotstøðuni somikið hart kroystur, at fyrst Eli Müller og síðani Dejan Lacok litlar og ongar trupulleikar høvdu av honum.

Og í álopspartinum var nakað væl meira bit í liðnum, enn tað so ofta hevur verið áður. Ikki minst tóktist Ingi Olsen at vera sera væl upplagdur, og bæði sum skothóttan og sum spælskipari stóð hann fyri sera nógvum av tí, sum VÍF færdi fram.

At Neistin »bara« var fimm mál aftanfyrri í steðginum, komst eina og aleina av teirri orsök, at Zeljko Jotic bara tykist halda fram við sínum higartil besta kappingarár í



Langa løtu av dystinum hóttu Sámal og hinir vestmenningar við at holva Neistan igjøgnum. Men teir sleptu takinum, og tá varð um reppið, at teir bláu fóru avstað við øllum

Mynd: Finnur Justinussen

føroyskum handbólti, og tá teir hittust í skiftirúminum millum hálvleikirnar mundu neistaleikararnir eisini prisa sær lukkuliga fyri, at hann soleiðis hevði hildið teimum í dystinum.

Jugoslaviskur múrur

Og í seinna hálvleiki skuldi hetta eisini vísa seg at verða bjargingin hjá liðnum.

Neistin fór alt fyri eitt undir at minka um munin. Serstakliga Áki Mørk tóktist sera væl upplagdur, so við og við tók munurin at minka. VÍF megnaði tó

at svara aftur, men avrikið hjá Jota mundi eisini ríva burturav sjálvsálitinum hjá VÍF, og um miðjan hálvleikin gjørdist heilt galið. Tað kundi nú nærum vera líkamikið, hvussu friir leikararnir vóru. Antin tók jugoslaviski málverjin skotini, ella gjørdist virðingin ov stór, soleiðis at skotini vórðu yvirplaserað.

Seinastu góðu tiggju minuttirnar fekk VÍF bert eittans mál, og so kundi Neistin av álvara gera um seg. Tað eydnaðist eisini liðnum at koma upp á javnleikin, men meira enn tað sama gjørdist talan so

ikki um. Møguleikarnir vóru annars til staðar, men at tað í sjálvum sær ikki er nóg mikið, mundi mótstøðan sunnudagin vera besta boðið um.

Neistin misti

Og at hetta ikki eydnaðist, mundu teir í Neistanum iðra seg um eftir dystin. Grundað á ein javnleik í fyrsta dystinum á árinum, so var einsamalla stigið einki vert hesaferð, og soleiðis máttu teir siggja grannarnar úr Kyndli fara avstað á talvuni.

Hjá Vestmenningum taldi

stigið hóast alt, men tað skerst ikki burtur, at eisini teir mundu iðra seg. Serstakliga tí teir á hendan hátt mistu møguleikan at seta eitt endaligt punktum fyri krepputosinum, sum hevur valdað í sigursvandu bygdini. Til hetta fáa teir tó ein nýggjan møguleika komandi vikuskifti. Tá kemur StíF á vitjan, og tá plagar talan sjáldan at vera um keðiligar dystir.

Dysturin í tølum

Neistin-VÍF 22-22 (9-14)
Málskjúttar
Neistin: Áki Mørk 6,

Mynd: Finnur Justinussen

Nr. 224 - 25. november 2003

Neistin-VÍF 26-26 (11-15):

Treiskar neistakvinnur



Stóran part av dystinum hevði VÍF-verjan eitt sera gott tak á mótstøðuni, sum sjáldan fekk pláss at bróta igjøgnum

Mynd: Finnur Justinussen

kalla fatur á øllum tí, sum Neistin royndi seg við, og tó at gestirnir kanska ikki spældu sum meistarar, so megnaðu tær við einstaklingaavrikum frá serliga Ioanu og Sóley at skjóta neyðugu málini. Einasti leikarin, sum VÍF ikki fekk fatur á, var Simona Dziugyte, sum hesaferð hevði ein av sínum heilt góðu døgum. At skotini frá henni munnu teljast millum tey allar harðastu í kvinnudeildini, er so avgjørt eingin loyna, og tá hon so eisini megnar at fáa hesi bæði uppum og framvið verjugarðinum hjá mótstøðuni, so gerst tað ofta trupult hjá mótstøðuni.

Hvønn týnding hetta hevði fyrri Neistan, framgongur einabest av at taka eitt skjótt yvirlit oman eftir dómarseðlinum. Frá 10. til 45. minutt fekk Neistin 16 mál, og av hesum átti litaviski størskjúttin ikki færri enn 12!

Mundi koppað heilt

Um hetta mundið gjørdist knappliga eisini greitt hjá VÍF, at tað kanska fór at verða nóg mikið hjá Neistanum við hesum einmansherinum. Bláa verjan kom sum frá leið alt betri við í dystin, og tað gjørdist truplari og truplari hjá VÍF at skora.

Fyri at steðga mótstøðuni

í at skora, valdu venjararnir tí at fara undir mansverju av Simonu, men heldur ikki hetta tóktist hava tí heilt stóru ávirkanina. Um tað var tilætlað, ella um plássið nú bara gjørdist tað betri, skal ikki sigast, men bráðliga fóru aðrar á heimaliðnum nú at gera um seg.

Neistin hekk alla tíðina fast í VÍF, men tá ein annars væl leikandi Lina Andriulyte fekk tveir fingrar, og VÍF eftirfylgjandi skoraði tvær ferðir, tóktist slagid tapt.

Men enn einuferð vendist gongdin. 3XSimona í tríggar minuttir sendu bráðliga Neistan á odda, og tá VÍF javnaði við góðum 10 sekundum eftir, kundi talan gerast um eitt seinasta álöp. Her sýndi Ioana tó stóra rutinu við alt fyri eitt at steðga neistaálopinum, soleiði at talan at enda gjørdist um triggja metra kast, og framman fyri einum væl vaksnum verjugarði megnaði sjálvt ikki Simona Dziugyte at senda hetta í meskarnar.

Bæði vunnu

Og sum so kunnu báðir partar vera heilt væl nøgdir um javnleikin. Hvørgin teirra hevði nakran javnleik á kontini undan dystinum, og halda tey seg burtur frá nokrum endurtøkum, so gevur dysturin fult, tá stigini verða bytt í helvt.

Fyri Neistan merkir hetta, at liðið framvegis heldur fast í oddinum, har tær nú eru fyra stig aftan fyri tey fremstu. Ein munur, sum tó ikki merkir meira enn ein einstakur dystur í endaspælinum.

Fyri VÍF sigur talvan, at tær nú eru ájavnar Stjørnuni í stigum, og tað vil so aftur siga, at tær enn hava allar møguleikar at enda ovast. Her verður tó nógv avgjørt teir báðar komandi dystirnar. Báðir verða teir á heimavølli, og eru tað ávíkavist Stjørnan og VB, sum tá vitja í Vestmanna.

Dysturin í tølum

Neistin-VÍF 26-26 (11-15)
Málskjúttar
Neistin: Simona Dziugyte 16(5), Lív Sørensen 3, Marjun Tróndarson 3, Lina Andriulyte 2, Unn Kragesteen 1
VÍF: Ioana Rápa 9(2), Sóley Mikkelsen 8(1), Nikolína Eyðbjørnsdóttir 4, Fríða Marjunardóttir 2, Irina Radovici 2, Jacklin Durhuus 1
Brotskøst: Neistin 5, VÍF 3
Útvisingar: Neistin 3, Dómarar úr Tjaldri: Kári Hansen & Trygvi Mortensen. Ikki altið líka sannførandi

VB-Søljan 19-15 (8-9):

Meistararnir á knøunum

Uttan útlendingar gekk striltið hjá meistarunum at knógva uppflytar-unum úr VB, men við einum lopi í seinna hálvleiki eydnaðist tó at vinna neyðugu stigini

HONDBÓLTUR
Jákup Mørk

Meistararnir úr VB eru mest sum ikki at kenna aftur í lötuni. Tó at útlendingamálið í lötuni tykist parkerað, og leikararnir hjá VB tí enn tykjast verða verandi í landinum, so hevði VB hvørga av hesum báðum við leygardagin. Hartil er triðja útlenska kvinnan, Daiva Toumaite, heldur ikki við vegna skaða, og hetta var um at kosta teimum stig móti Søljuni leygardagin.

A pappirinum er annars einki at ivast í, at hetta var ein av teimum

dystunum, har VB skuldi fáa tvey løtt stig til hóldar, men tað gekk tó alt annað enn lætt við hesum.

Frá byrjan fylgdu gesturnir úr Vágum sera væl við, og tó at VB royndi at toga, so eydnaðist hetta ikki meira enn partvist. Ein glotti tóktist vera íkomin, tá VB stutt undan steðginum skeyt seg upp á 8-6, men við trimum málum á rað syrgdi Søljan fyri, at tær høvdu eina óvæntaða leiðslu í steðginum.

Tað kom tó nakað av vend í seinna umfarið. VB legði alt fyri eitt bragdliga fyri, og ikki minst gav hetta at bita, tá Søljan eitt skifti fekk tríggar útvisingar á rað.

Heilt stóður gjørdist munurin tó ikki, men VB fekk nú betri frið yvir spælið, og seinasta korterið ella har á leið kundu tær so hugsa um at halda fast um leiðsluna. Hetta eydnaðist eisini, og við sigrinum syrgdi VB í øllum førum fyri, at tær enn hava samband við hini liðini í oddinum. Hvussu leingi hetta sambandið kann haldað við líka veldst tó eisini um, enn útlendsku leikararnir verða tokar aftur. Tað gekk uttan tær

móti Søljuni, men tað er einki at ivast í, at talan fer at verða um munin truplari dystir komandi vikurnar.

Ein skái er tað tó kanska, at skipanin í so máta er lagað ógvuliga væl hjá VB. Tí umframt dystin móti Søljuni, so verður avgjörda botnliðið úr Kyndli mótstøðan komandi vikuskifti, og so mugu tær í VB bara vóna, at øll loyvi hjá fremmandu leikarunum eru í lagi eftir hetta. Tá endar VB nevnliga endaspælið við dystum móti ávíkavist VÍF, StíF, Stjørnuni og Neistanum í nevndu raðfylgju.

Hjá Søljuni tykist málið framvegis standa greitt. Hesa ferð var nær við, men fyrst og fremst er tað í dystunum móti Kyndli, at stigini skulu fáast til hóldar. Fyrsta royndin riggaði væl á heimavølli, og so er spurningurin, hvussu tað fer at gangast, tá liðini hittast aftur mikudagin.

Dysturin í tølum

VB-Stjørnan 19-15 (8-9)
Málskjúttar
VB: Rannvá Augustinussen 4, Margreth Augustinussen 3, Eyðdis Kjørbo 3, Gurið Mortensen 3(2), Laila Jespersen 3, Eyðbritt Krosslá 2, Jacoba Poulsen 1
Søljan: Nicoleta Radu 5(1), Heidi-Maria Akselsen 4, Jana Jakobsen 2, Arnleyg Haraldsen 2, Heidi Haraldsen 2
Brotskøst: VB 5, Søljan 3
Útvisingar: VB 2, Søljan 4
Dómarar úr TB: Kári Niclasen & Birgir Dimon

